

REGIONAL NEWS UNIT
ALL INDIA RADIO, GUWAHATI
0000000000

Date : 05-06-2026

Time : 1800 Hrs.

Assamese Evening Bulletin
HEADLINES

- ১। মুখ্যমন্ত্রী ড° হিমন্ত বিশ্ব শৰ্মা নেতৃত্বাধীন অসম মন্ত্ৰীসভাত স্থান লাভ কৰা ১২গৰাকী মন্ত্ৰীৰ আজি শপতগ্ৰহণ।
- ২। বিশ্ব পৰিৱেশ দিৱসৰ সৈতে সংগতি ৰাখি আজি ৰাজ্যত এক কোটি গছপুলি ৰোপণৰ লক্ষ্য নিৰ্ধাৰণ। ঠায়ে ঠায়ে বিভিন্ন কাৰ্যসূচীৰ আয়োজন।
- ৩। সমগ্ৰ দেশৰ লগতে ৰাজ্যতো ২৮ জুনত পলিঅ' দিৱসৰ প্ৰস্তুতি।

আৰু

- ৪। চৰকাৰী আঁচনিৰ সুবিধা লাভৰ বাবে উচ্চ শিক্ষা সঞ্চালকালয়ৰ ছাত্ৰ-ছাত্ৰীৰ আধাৰ কাৰ্ড আৰু আধাৰৰ সৈতে সংযুক্ত বেংক একাউন্ট বাধ্যতামূলক।

0000000

মুখ্যমন্ত্ৰী ড° হিমন্ত বিশ্ব শৰ্মা নেতৃত্বাধীন ৰাজ্যিক মন্ত্ৰীসভাত স্থান লাভ কৰা ১২ গৰাকী মন্ত্ৰীয়ে আজি শপতগ্ৰহণ কৰে। ইয়াৰে ১১ গৰাকী বিজেপিৰ আৰু এগৰাকী অসম গণ পৰিষদৰ। সম্প্ৰসাৰিত মন্ত্ৰীসভাত গোলকগঞ্জৰ অশ্বিনী বয় সৰকাৰ, ঢেকিয়াজুলিৰ অশোক সিংহল, টিংখাঙৰ বিমল বৰা, তামুলপুৰৰ বিশ্বজিৎ দৈমাৰী, নলবাৰীৰ জয়ন্ত মল্ল বৰুৱা, লক্ষীপুৰৰ কৌশিক ৰায়, কলিয়াবৰৰ বিধায়ক কেশৱ মহন্ত, পাথাৰকান্দিৰ কৃষ্ণেন্দু পাল, মঙলদৈৰ নীলিমা দেৱী, জাগীৰোডৰ পীযুষ হাজৰিকা, ধেমাজিৰ ডাঃ ৰণোজ পেগু আৰু ডিমৌৰ সুশান্ত বৰগোঁহাইয়ে শপতগ্ৰহণ কৰে। গুৱাহাটীৰ খানাপাৰাৰ জ্যোতি-বিষ্ণু আন্তৰ্জাতিক কলা মন্দিৰত আয়োজিত অনুষ্ঠানত ৰাজ্যপাল লক্ষ্মণপ্ৰসাদ আচাৰ্যই নতুন মন্ত্ৰীসকলক শপতবাক্য পাঠ কৰোৱায়। শপতগ্ৰহণ অনুষ্ঠানত এন ডি এ মিত্ৰজোঁটৰ মন্ত্ৰী-বিধায়ক তথা দলীয় নেতা-কৰ্মীসকল উপস্থিত থাকে।

-বাইট-

0000000

আজি বিশ্ব পৰিৱেশ দিৱস। পৃথিৱী আৰু প্ৰকৃতিক সুৰক্ষাৰ বাবে ইতিবাচক পৰিৱেশ সম্পৰ্কীয় কাৰ্যকৰী ব্যৱস্থা গ্ৰহণৰ উদ্দেশ্যে বিশ্বজুৰি সজাগতা সৃষ্টিৰ লক্ষ্যৰে প্ৰতি বছৰে আজিৰ এই দিনটোত এই দিৱস পালন কৰা হয়। ১৯৭৩ চনৰ পৰা ৰাষ্ট্ৰসংঘৰ পৰিৱেশ কাৰ্যসূচীৰ অংশ হিচাপে প্ৰতিবছৰে ৫ জুনত এই দিৱস পালন কৰি অহা হৈছে। এইবাৰ এই দিৱসৰ বিষয়বস্তু হৈছে - 'প্ৰকৃতিৰ পৰা অনুপ্ৰেৰণা লাভ। আমাৰ জলবায়ু আৰু আমাৰ ভৱিষ্যতৰ বাবে'।

বিশ্ব পৰিৱেশ দিৱসৰ সৈতে সংগতি ৰাখি আজি ৰাজ্যত এক কোটি গছপুলি ৰোপণ কৰা হয়। আত্মসহায়ক গোটৰ ৩৫ লাখতকৈ অধিক মহিলাই এই অভিযানত অংশ লয়। ৰাজ্য চৰকাৰে বৃহৎ পৰিসৰৰ বনানিকৰণ, স্বচ্ছ শক্তিৰ প্ৰসাৰ আৰু আধুনিক প্ৰযুক্তিৰ ব্যৱহাৰৰ জৰিয়তে পৰিৱেশৰ সুৰক্ষা আৰু বহনক্ষম উন্নয়নক অগ্ৰাধিকাৰ দিয়াৰ বাবে এই পদক্ষেপ গ্ৰহণ কৰে।

সমগ্ৰ শিক্ষা অসমৰ অধীনত বিশ্ব পৰিৱেশ দিৱস উপলক্ষে কেতবোৰ কাৰ্যসূচী গ্ৰহণ কৰা হয়। এই অনুসৰি আজিৰে পৰা ৩০ জুনলৈ ইকো ক্লাব্ছ ফৰ মিছন লাইফৰ পৃষ্ঠপোষকতাত সেউজ গ্ৰীষ্ম শিবিৰৰ আয়োজন কৰা হয়। তদুপৰি প্ৰতিখন বিদ্যালয়ত 'মাতৃৰ নামত এজোপা গছ' শীৰ্ষক কাৰ্যসূচীৰ তৃতীয় সংস্কৰণ ৰূপায়ণ কৰা হয়। শিক্ষাৰ্থী, শিক্ষক আৰু অভিভাৱকৰ জৰিয়তে এইবাৰ ২৮ লাখ ৩৬ হাজাৰ ২৩২টা গছপুলি ৰোপণ কৰা হ'ব।

বিশ্ব পৰিৱেশ দিৱস উপলক্ষে আজি বজালী জিলাতো বিভিন্ন কাৰ্যসূচী অনুষ্ঠিত কৰা হয়। পাঠশালাত জুবিন ফেন ক্লাবৰ উদ্যোগত আৰু বজালী ডাঙ্গ একাডেমীৰ সহযোগত গছপুলি ৰোপণ আৰু পৰিৱেশ সজাগতা কাৰ্যসূচী অনুষ্ঠিত হয়। শিৱসাগৰ জিলাতো বিভিন্ন কাৰ্যসূচীৰে বিশ্ব পৰিৱেশ দিৱস উদযাপন কৰা হয়। জিলা আয়ুক্তৰ কাৰ্যালয় চৌহদত বিভিন্ন অনুষ্ঠান-প্ৰতিষ্ঠানৰ

মাজত গছপুলি বিতৰণ কাৰ্যসূচী ৰূপায়ণ কৰা হয়। ডিব্ৰুগড় জিলা প্ৰশাসনৰ উদ্যোগত গছ পুলি ৰোপণৰ লগতে ডিব্ৰুগড় জিলা সাংবাদিক সন্থা আৰু বৃহত্তৰ ডিব্ৰুগড় প্ৰেছ ক্লাবৰ উদ্যোগত চুক্যাফা সমন্বয় ক্ষেত্ৰত ১০০ জোপা নাহৰৰ পুলি আৰু ভিন্ন গছপুলি ৰোপণ কৰা হয়। বিশ্ব পৰিৱেশ দিৱস উপলক্ষে আজি ধেমাজি জিলাৰ ভিন্ন প্ৰান্ততো গছপুলি ৰোপণেৰে এই দিৱস উপযাপন কৰা হয়। ছেভ পবা ৰেইন ফৰেষ্টৰ উদ্যোগত আজি চিৰাং প্ৰাথমিক বিদ্যালয়ত গছপুলি ৰোপণ আৰু সজাগতামূলক মুকলি সভা অনুষ্ঠিত কৰা হয়। দক্ষিণ শালমাৰা মানকাচৰ জিলাতো জিলা প্ৰশাসনে বিশ্ব পৰিৱেশ দিৱস উপলক্ষে ডেৰ লাখ গছপুলি ৰোপণ কৰা হয় আৰু সজাগতা সভাত এবাৰ ব্যৱহাৰ কৰি পেলাই দিয়া পলিথিন বৰ্জন কৰিবলৈ আহ্বান জনায়। শোণিতপুৰ জিলাত বালিপাৰা সংৰক্ষিত বনাঞ্চলত এক বৃহৎ বৰ্ণনিকৰণ আৰু পৰিৱেশ সংৰক্ষণ কাৰ্যসূচীৰো আয়োজন কৰা হয়। জিলা প্ৰশাসন, বন বিভাগ, বালিপাৰা ফাউণ্ডেছন আৰু আত্মসহায়ক গোটসমূহৰ উদ্যোগত এই কাৰ্যসূচী অনুষ্ঠিত কৰা হয়। ইক টাঙ্ক ফ'ৰ্চ নামনিৰ প্ৰচেষ্টাত ছটাই নদী বালিপাৰা সংৰক্ষিত বনাঞ্চলত ইতিপূৰ্বে ১৩ লাখতকৈ গছপুলি ৰোপণ কৰা হৈছে। আজি বিশ্ব পৰিৱেশ দিৱসৰ লগত সংগতি ৰাখি বনাঞ্চলখনত এহেজাৰা ১০০টা থলুৱা প্ৰজাতিৰ গছপুলি ৰোপণ কৰা হয়। এই বৰ্ণনিকৰণ কাৰ্যসূচীৰ জৰিয়তে প্ৰায় ৮ হাজাৰ হেক্টৰ বনভূমি পুনৰ উদ্ধাৰৰ পৰিকল্পনা কৰা হৈছে। বৰপেটা জিলাত চৰকাৰী, বে-চৰকাৰী সংস্থা, সংগঠনৰ উদ্যোগত জিলাখনৰ বিভিন্ন স্থানত আজি বিশ্ব পৰিৱেশ দিৱস পালন কৰা হয়। জিলাখনৰ সকলো চৰকাৰী কাৰ্যালয়ৰ লগতে শিক্ষানুষ্ঠানসমূহতো গছপুলি ৰোপণ কৰা হয়। বৰপেটা সত্ৰতো সত্ৰীয়া আৰু ভকতে সত্ৰৰ চৌহদত গছপুলি ৰোপণ কৰে। ইয়াৰ উপৰিও বৰপেটাৰ কেইবাটাও স্বেচ্ছাসেৱী সংগঠনে ৰাইজৰ মাজত গছ পুলি বিতৰণ কৰে। যোৰহাট জিলাৰ জিলা আয়ুক্ত কাৰ্যালয়ৰ চৌহদত বিশ্ব পৰিৱেশ দিৱসৰ লগত সংগতি ৰাখি গছপুলি ৰোপণ কৰা হয়। লখিমপুৰ জিলাত বিশ্ব পৰিৱেশ দিৱস উপলক্ষে বীৰ লাচিত সেনা অসম লখিমপুৰ জিলা সমিতিৰ উদ্যোগত কেইবাটাও স্থানত গছপুলি ৰোপণ কৰে। চিৰাং জিলাত চিৰাং বন সংমণ্ডলৰ অধীনৰ ৰুণীখাটা বনাঞ্চলিক কাৰ্যালয়ৰ অন্তৰ্গত চিকনা জোহৌলাও ৰাষ্ট্ৰীয় উদ্যানত বিশ্ব পৰিৱেশ দিৱস উদযাপন কৰা হয়। এই কাৰ্যসূচীত বি টি চিৰ মুখ্য কাৰ্যবাহী সদস্য হাথ্ৰামা মহিলাৰী মুখ্য অতিথি হিচাপে উপস্থিত থাকে। বিশ্ব পৰিৱেশ দিৱস উপলক্ষে অসম জলবায়ু পৰিৱৰ্তন ব্যৱস্থাপনা সমিতি পৰিৱেশ, বন আৰু জলবায়ু পৰিৱৰ্তন বিভাগৰ উদ্যোগত ছেভ নেছাৰ, ছেভ লাইভ শীৰ্ষক সচেতনতামূলক মুকাভিনয় অনুষ্ঠান অনুষ্ঠিত কৰে। টীম নিৰ্বাচক মুকাভিনয়ৰ জৰিয়তে পৰিৱেশ সংৰক্ষণ, গছ-গছনি ৰোপণ, প্ৰদূষণ নিয়ন্ত্ৰণ আৰু প্ৰকৃতি সুৰক্ষাৰ গুৰুত্বপূৰ্ণ বাৰ্তা প্ৰদানৰ চেষ্টা কৰে। আৰ জি বৰুৱা মহাবিদ্যালয় আৰু সদৌ অসম উকীল সন্থা কাৰ্যালয়ত চৌহদত বিশ্ব পৰিৱেশ দিৱস উপলক্ষে গছপুলি ৰোপণ কৰা হয়।

কাজিৰঙা ৰাষ্ট্ৰীয় উদ্যান কৰ্তৃপক্ষই বিশ্ব পৰিৱেশ দিৱস উপলক্ষে আমগুৰি বাগান এলেকাত আজি বন বাঁহ ৰোপণ কৰে। ইপিনে কাজিৰঙা ৰাষ্ট্ৰীয় উদ্যান আৰু ব্যাগ্ৰ সংৰক্ষণ ক্ষেত্ৰই পৰিৱেশ দিৱসৰ ইতিবাচক চিন্তা হিচাপে স্থানীয় ইক'ছপক এমাজন আৰু চৰকাৰী ই-বজাৰ অৰ্থাৎ জি ই এম ডিজিটেল প্লেটফৰ্মত মুকলি কৰিছে। ইয়াৰ জৰিয়তে স্থানীয় মহিলাসকলে প্ৰস্তুত কৰা জৈৱ বৈচিত্ৰ্যভিত্তিক সামগ্ৰী সমূহক দেশীয় আৰু আন্তঃৰাষ্ট্ৰীয় বজাৰ প্ৰদানৰ প্ৰয়াস কৰা হৈছে। উল্লেখযোগ্য যে, উদ্যান কৰ্তৃপক্ষই বিশেষ প্ৰশিক্ষণৰ জৰিয়তে মেটেকা, তাঁতশাল আৰু কাঠৰ সামগ্ৰী নিৰ্মাণত মহিলাসকলক দক্ষ কৰি তুলিছে।

০০০০০

সমগ্ৰ দেশৰ লগতে নগাঁও জিলাতো অহা ২৮ জুনত পলিঅ' দিৱস উদযাপন কৰা হ'ব। সেইদিনা জিলাখনৰ সকলো চৰকাৰী চিকিৎসালয়ৰ উপৰি ৰে'লৱে ষ্টেচন, বাছ আস্থানৰ উপৰি অধিক জনসমাগম হোৱা ৰাজহুৱা স্থানসমূহত অস্থায়ী প্ৰতিষেধক কেন্দ্ৰ স্থাপন কৰি পলিঅ' প্ৰতিষেধক প্ৰদান কৰিব। নগাঁও জিলা স্বাস্থ্য সমিতিৰ এখন সভাত আজি জিলা আয়ুক্ত দেৱাশীষ শৰ্মাৰ সভাপতিত্বত জিলা প্ৰতিষেধক বিষয়া ডাঃ মুকুট ডেকাই কয়, যে ১৯৯৫ চনতে আৰম্ভ হোৱা এই অভিযানৰ ফলত ভাৰত ২০১৪ চনতে সম্পূৰ্ণ পলিঅ'মুক্ত হৈছে। অৱশ্যে চুবুৰীয়া দেশ পাকিস্তান, আফগানিস্তান আদি এতিয়াও পলিঅ'মুক্ত হ'ব নোৱাৰাৰ বাবে এইবেলি ভাৰততো একেই সময়তে পলিঅ' প্ৰতিষেধক দিয়া হ'ব। জিলা আয়ুক্ত দেৱাশীষ শৰ্মাই পূৰ্বে পলিঅ' প্ৰতিষেধক লোৱা বা নোলোৱা সকলো পাঁচ বছৰৰ অনূৰ্ধ্ব শিশুক সেইদিনা মুক্তমনেৰে পলিঅ'ৰ প্ৰতিষেধক গ্ৰহণ কৰিবলৈ অভিভাৱকৰ প্ৰতি আহ্বান জনায়। তেওঁ কয়, যে ইয়াৰ দ্বাৰা প্ৰত্যেকে নিজে চিন্তামুক্ত হোৱাৰ লগতে সমগ্ৰ বিশ্বকে পলিঅ'মুক্ত কৰাত গুৰুত্বপূৰ্ণ ভূমিকা পালন কৰিব পাৰে।

তেওঁ লগতে বৰ্তমান ১৪ বছৰীয়া কিশোৰীসকলক বিনামূলীয়াকৈ প্ৰদান কৰি থকা এইচ পি ভি প্ৰতিষেধক নিশ্চিত্তে গ্ৰহণ কৰিবলৈ অভিভাৱকসকলৰ প্ৰতি আহ্বান জনাইছে।

০০০০০

ডিব্ৰুগড়ৰ মাইজানৰ এইচ এম ৰিজৰ্টত আজি প্ৰাৰম্ভ-২০২৬ৰ অধীনত আয়কৰ আইন, ২০২৫ সম্পৰ্কে এখন সজাগতা সভা অনুষ্ঠিত হয়। এই সভাত কৰদাতা, অংশীদাৰ, ব্যৱসায়ী ছাত্ৰ-ছাত্ৰী আৰু সাধাৰণ জনতাক আয়কৰ আইন, ২০২৫ সন্দৰ্ভত সবিশেষ জনোৱা হয়। ভাৰতীয় ৰাজহ সেৱাৰ আয়কৰ বিভাগৰ মুখ্য আয়ুক্ত দেৱ কুমাৰ সোণোৱাল, ডিব্ৰুগড়ৰ মুখ্য আয়ুক্ত কে মেঘনাথ চৌহান, যুটীয়া আয়কৰ আয়ুক্ত মৃত্যুঞ্জয় ঘোষ, আয়কৰ আয়ুক্ত অমিতাভ ভট্টাচাৰ্য, দ্বীপজয় দাস, দীপক জগন্নাথ কুমাৰ ৰাজনীশ কুমাৰ আৰু প্ৰাঞ্জল চুতীয়া উপস্থিত থাকে।

০০০০০০০

উচ্চ শিক্ষা সঞ্চালকালয়ৰ অধীনত ৰূপায়িত চৰকাৰী আঁচনিসমূহৰ সুবিধা লাভ কৰাৰ বাবে ছাত্ৰ-ছাত্ৰীসকলৰ আধাৰ কাৰ্ড আৰু আধাৰৰ সৈতে সংযুক্ত বেংক একাউন্ট বাধ্যতামূলক কৰা হৈছে। এই সন্দৰ্ভত উচ্চ শিক্ষা সঞ্চালকালয়ৰ পৰা বিশ্ববিদ্যালয়সমূহৰ পঞ্জীয়ক আৰু মহাবিদ্যালয়সমূহৰ অধ্যক্ষলৈ পত্ৰ প্ৰেৰণ কৰা হৈছে। পত্ৰখনত উল্লেখ কৰা অনুসৰি মাচুল ৰেহাই আঁচনি, মুখ্যমন্ত্ৰী নিযুত মইনা আঁচনি আৰু মুখ্যমন্ত্ৰী নিযুত বাবু আচনিৰ সুবিধা লাভ কৰাৰ বাবে শিক্ষার্থীৰ আধাৰ কাৰ্ড আৰু আধাৰৰ সৈতে সংযুক্ত বেংক একাউন্ট বাধ্যতামূলক কৰা হৈছে। সেই অনুসৰি ছাত্ৰ-ছাত্ৰীৰ বৈধ আধাৰকাৰ্ড সম্পৰ্কীয় তথ্য সমৰ্থ প'ৰ্টেলৰ অন্তৰ্ভুক্ত কৰিবলৈ শিক্ষা প্ৰতিষ্ঠানসমূহক নিৰ্দেশ দিয়া হৈছে। আনহাতে আধাৰ কাৰ্ড নথকা ছাত্ৰ-ছাত্ৰীসকলৰ আধাৰ কাৰ্ড শীঘ্ৰেই প্ৰস্তুত হোৱাটো নিশ্চিত কৰিবলৈকো শিক্ষা প্ৰতিষ্ঠানসমূহক নিৰ্দেশ দিয়া হৈছে।

০০০০০০০

শ্ৰীমন্ত শংকৰদেৱ কলাক্ষেত্ৰত লুইত জিষ্ট কমিউনিকেচন এডুকেচনেল ট্ৰাষ্ট আৰু দক্ষিণ-পূব এছিয়া মাধৱ কন্দলী ৰামায়ণ মিলন সভাৰ উদ্যোগত ৭ জুনত দ্বিতীয় ৰাষ্ট্ৰীয় অযোধ্যা নন্দন জন্মোৎসৱ উদযাপন কৰা হ'ব। দিনৰ ১১ বজাত শ্ৰীমন্ত শংকৰদেৱ কলাক্ষেত্ৰৰ বাগ্মীবৰ নীলমণি ফুকন প্ৰেক্ষাগৃহত এই কাৰ্যসূচী অনুষ্ঠিত কৰা হ'ব। এই কাৰ্যসূচীত কেইবাটাও শিতানত কেইবাগৰাকীও ব্যক্তিক বঁটা প্ৰদান কৰা হ'ব। এলিজা শৰ্মা, ড° হাতেম আলী, ড° বসন্ত কুমাৰ ভট্টাচাৰ্যক ৰাষ্ট্ৰীয় স্বৰ্ণপদ্ম বঁটা ২০২৬ প্ৰদান কৰা হ'ব। গুৱাহাটী বিবেকানন্দ সংস্কৃত কেন্দ্ৰ, শংকৰদেৱ শিক্ষা আৰু গৱেষণা সংস্থা, যোৰহাটৰ মহাকাব্যলৈ বৈদিক সাধনা শৈক্ষিক বঁটা প্ৰদান কৰা হ'ব। ৰাষ্ট্ৰীয় ৰামায়ণী সঞ্জিৱনী বঁটা টিছৰ ঘনশ্যাম মেথিলৈ আগবঢ়োৱা হ'ব। ৰাষ্ট্ৰীয় অপ্ৰমাদী কবি মাধৱ কন্দলী বঁটা গুৱাহাটীৰ ড° গীতাজুলি বেজ আৰু মৰণোত্তৰভাৱে ড° ৰীণা বৰদলৈক আগবঢ়োৱা হ'ব। হনুমান সাগৰ বন্ধা চাওক শীৰ্ষ অনুষ্ঠানত কেইবাটাও সাঁতোৰবিদ আৰু প্ৰশিক্ষকক সম্বৰ্ধনা জ্ঞাপন কৰা হ'ব। সাঁতোৰবিদ কংকিতা দাস, কৃষ্ণকমল দাস, অদিতী ৰয় চৌধুৰী, জাহ্নবী দাকোৱাক বিশেষভাৱে সম্বৰ্ধনা জনোৱা হ'ব। এই কাৰ্যসূচীত অতিথি হিচাপে বিধায়ক দীপ্লুৰঞ্জন শৰ্মা, বিজয় গুপ্তা, ড° তপন দাস, প্ৰদ্যুৎ বৰদলৈ আৰু গুৱাহাটীৰ মেয়ৰ মৃগেশ শৰণীয়া উপস্থিত থাকিব। অনুষ্ঠানত স্মাৰক গ্ৰন্থ উন্মোচন, সম্বৰ্ধনা অনুষ্ঠান, নৃত্য পৰিৱেশন, বঁটা প্ৰদানৰ লগতে সভা অনুষ্ঠিত হ'ব।

০০০০০

সমাপ্ত